

అగ్నిపూలు

“జగజెట్టి, జాతీయ విప్లవ జ్యోతి, భారతమాత ముద్దుబిడ్డ వీరసావర్కర్ జీవితమొక అగ్నిపూల తోట. ఆ మహనీయుని జీవిత చరిత్రను అందమైన గేయాల్లో తెలుగు పాఠకులకందించిన వర్ణమాన కవి శ్రీకృష్ణప్రసాద్ ధన్యజీవి. దేశం నాకేమిచ్చిందని నిలదీసేముందు దేశానికి నేనేమిచ్చానని ప్రశ్నించు కోవాలంటుంది సావర్కర్ జీవితం...”

తన కలం నుండి జాలువారిన “సావర్కరీయం” కావ్యాన్నావిష్కరిస్తూ రక్షణ శాఖలో చీఫ్ విజిలెన్సాఫీసర్ జగదీశ్ ఇచ్చిన స్ఫూర్తి సందేశం కృష్ణప్రసాద్ ఉత్సాహాన్ని ఏనుగు మీదెక్కించింది. ఆ మాటలకు రెక్కలోచ్చి ఇంకా ఎదలో ఎగురుతున్నాయి.

నీతినిజాయితీలను ఉచ్చాస నిశ్చాసాలుగా భావించే జగదీశ్ తెలుగు వాడనీ, ఆ మధ్యనే ఆ పోస్టులో జాయినయాడనీ చలపతి మావయ్య చెప్పాడు. అంత ఎత్తుమీదున్న అధికారి తనను శాలువాతో సన్మానించి వీపు తట్టాడు. “నీలాంటి ఉత్తమ రచయిత నుండి దేశం ఉదాత్తమైన రచనలనాశిస్తుంది. ఇలాంటి దేశ భక్తి కావ్యాలు మరెన్నో రచించి ప్రకటించాలి. అందుకు నా పూర్తి సహకారముంటుంది.” అంటూ అభినందించి, విజిటింగ్ కార్డు అందిస్తుంటే.... హిందు సామ్రాజ్య పట్టాభిషేకుడైన వీరశివాజీలా ఫీలయాడు. దేశ రాజధానిలో తెలుగు సంఘం ఏర్పాటు చేసిన సాహితీ సభలో విదేశాల్లోని తెలుగువెలుగు లెందరో పాల్గొనడం విశేషం.

ఎ.సి. గది, స్పాంజి పరుపు... మెత్తగా, గమ్మత్తుగా ఉంది. విశ్రాంతి తీసుకుంటున్న కృష్ణప్రసాద్ కు జీవిత చిత్రం మనో యవనిక మీద కదలాడుతుంది....

అమ్మతోబుట్టువు చలపతి మావయ్య తనపాలిటి దేవుడే. కలలు కనే వయస్సు రాకముందే కన్నతండ్రి కన్ను మూసినా ఆనాటి నుండి నేటి వరకు అమ్మనూ, చెల్లినీ, తననూ కంటికి రెప్పలా కాపాడుతున్నాడు. ఈగలు దోమలు తోలడంతో సరిపెట్టుకోవాల్సిన తననో ఇంజనీర్ గా మలిచాడు. మల్లెపూవు లాంటి చెల్లిని మెడిసిన్ చదివిస్తున్నాడు.

రక్షణ శాఖలో ఆర్డనరీ క్లర్క్ గా చేరి ఆఫీసర్ స్థాయికెదిగిన మావయ్య ఆరేళ్ళు క్రితమే రాష్ట్ర రాజధాని నుండి దేశ రాజధాని కొచ్చాడు. అడక్కుండానే నెలనెలా డబ్బు పంపిస్తున్నాడు. కవిత్వం తన హాబీ అని తెలిపి వెన్నుతట్టి ప్రోత్సహించాడు. దాని ఫలితమే “సావర్కరీయం” గేయకథ. సెంట్రల్ పీ.డబ్ల్యూ. డి.లో ఉద్యోగమిప్పిస్తానని ఢిల్లీ రప్పించాడు. ఆప్లికేషన్ పెట్టించాడు. మరో వారం రోజుల్లో హైదరాబాద్ కు పోస్టింగ్ రావచ్చు. పుస్తకాన్ని అందంగా అచ్చు వేయించి ఆనందోత్సాహాలతో ఆవిష్కరింపజేశాడు. ఆ సాహితీ సభ తనకో తీపి గుర్తు. అదంతా మావయ్య పలుకుబడి ప్రభావమే.

సభ పూర్తవగానే ఇంటికొచ్చారు. అది మావయ్య సొంత ఇల్లు. ఇల్లు అనేకంటే రాజభవనం అంటేనే సబబుగా ఉంటుంది. తనకు కేటాయించిన గదిలో ఏ.సి., ఫోన్. ఎటాచ్ బాత్.. అంతా రాయల్టీయే.

ధిల్లీకొచ్చిన ఆరేళ్ళలో మావయ్య పెద్దకొడుకును సొంత ఖర్చుతో అమెరికా పంపించాడు. చిన్న కొడుక్కు ఇంజనీరింగ్ సీటుతో పాటు హాస్టల్ సీటు గూడా కొనిచ్చాడు. అతని మాటల్లో బోలెడంత మాధుర్యముంటుంది. ఆ మాధుర్యమే విదేశాల్లోని ఎందరో తెలుగు వాళ్లతో దోస్తీ సంపాదించి పెట్టింది. అమాత్యులను, అధికారులను ప్రసన్నం చేసుకుని అసాధ్యమైన పనుల్ని సుసాధ్యముగా చేసిపెట్టడములో ఆరితేరాడని అంటారంతా.

ఈరోజు తమవెంట ఇంటికొచ్చిన విదేశీ జంట రాబర్ట్, రోజీలు తెలుగంటే పడిచస్తారని పరిచయమప్పుడు చెప్పాడు. నిజమే... ఏ గడ్డ బిడ్డలో గాని తెలుగు గడగడా మాట్లాడేస్తున్నారు. వాళ్లకు పై అంతస్తు గది కేటాయించారు.

“ఏం బావా! శూన్యంలోకి అదేపనిగా చూస్తూ చుక్కల్లో చిక్కుకు పోయావా!” పదహారణాల ప్రబంధ నాయికలా వయ్యారంగా అడుగులేస్తూ ముసి ముసి నవ్వులతో భోజనం పట్టుకొస్తూంది మాండవి... చలపతి మావయ్య ఏకైక కూతురు. గారాలపట్టి కాబట్టి తల్లిదండ్రుల్ని బెదిరించుకుంటుంది. ధిల్లీలోనే డిగ్రీ పూర్తి చేసింది.

“ఎన్ని చుక్కలు ఒక్కచోట చేరినా నీలాంటి చక్కని చుక్కముందు దిగదుడుపేగదూ మరదలా!”

“అబ్బో! మాటలు కోవపేడాల మాటల్లాగున్నాయే.” గలగలా నవ్వేసింది. ఆ నవ్వులో పున్నమి వెన్నెల సోయగముంది.

నిగనిగలాడే నిమ్మపండు దేహఛాయ, శిల్పశాస్త్రపారంగతుడైన శిల్పి స్వప్న సుందరిలా రూపుదిద్దుకున్న ఒంపుసొంపులు... అబ్బో.... కుందనబొమ్మలాగైందే.

“హబ్బ! ఎన్నాళ్లకు కనబడ్డావో!” అంటూ భోజనం టేబుల్ మీదుంచి వచ్చి మూతిముడుచుకుని పక్కన కూచుంది.

“అలకలో గూడా అతిలోక సుందరిలాగున్నావు సుమా!” నున్నని బుగ్గ మీద చిన్న చిటికేశాడు. పక్కకు జరిగింది.

“అలకనా గిలకనా! నీ కోసం నేను మూడుసార్లు మనూరొచ్చాను. కనీసం నువ్వొక్కసారన్నా నా కోసమొచ్చావా?” మూతులు తిప్పింది.

“ఇదిగో... ఇప్పుడొచ్చాను గదా!” నవ్వుతూ తానూ జరిగాడు.

“ఆ.... వచ్చావులే ఒంటిపోగు బ్రాహ్మడిలా. అత్తయ్యను వెంటతీసుకొస్తే ఆ సంగతి గూడా మాట్లాడేవారు గదా!”

“అమ్మ దొంగా, అందుకా!” మరో చెంప గిల్లాడు. “అందుకు ఎందుకు తొందరా!”

“ఓయబ్బో బింకం! నీకుమాత్రం లేదా తొందర?” తెల్లని ముక్కుపుడక చమక్కు ఎర్రని కుంకుమ బొట్టులో తళుక్కుమంది. చెవిదుద్దుల కదిలిక సోయగాలొలికిస్తూంది.

“అదెంత మాండవీ! ఒక్క ఫోన్ కొడితే మర్నాడు అమ్మ వచ్చి వాలుతుంది. కానీ....” చెంపలందుకున్నాడు. వసంత కోయిల గొంతులా నవ్వింది.

“ఆ కానీలోనే ఉంది రూమ్మనే తమాషా...” మెల్లగా తప్పుకుని చెయ్యిబట్టి టేబుల్ వద్దకు లాక్కెళ్లింది. ఒకే ప్లేటులో ఇద్దరికి వడ్డించింది.

ముసిముసి నవ్వులు, కసికసి చూపులతో భోజనం ముగిసింది. గోడగడియారం “జాగ్రత్తసుమా!” అన్నట్టుగా పదిసార్లు అరిచింది. మాండవి గబుక్కున లేచింది. మనిషి ముందుకెళ్లాలంటూంటే మనస్సు వెనక్కు లాక్కెళ్లింది. మాండవి వెల్తుంటే దోరమాగిన మామిడిపండు దోసిట్లోంచి జారిపోతున్నట్టనిపించింది.

వారం కాకపోయినా ఓ నెల రోజుల్లో రాజాలాంటి ఉద్యోగం ఇప్పిస్తాడు మావయ్య. రెండో నెలలో మాండవి మెడలో మూడుముళ్లేసి నాలుగు కాలలపాటు హాయిగా గడపొచ్చు.. తియ్యని ఊహలు. మాండవి స్పర్ష రగిలించిన వేడి... నిద్ర రావడం లేదు. పన్నెండైంది. కాస్సేపు మేడమీద గాలిలో తిరిగొస్తే...

మేడమీద రకరకాల పూలమొక్కలు తలలాడిస్తూ స్వాగతం పలికాయి. నైట్ క్వీన్లు నవ్వులు రువ్వుతున్నాయి. ఆహా... హాయిగా, ఉల్లాసంగా ఉంది. దృష్టి పక్కకు వెళ్లింది. విదేశీ జంట... కిటికీలు సగం తెరుచుకున్నాయి. మంద్ర స్థాయిలో మాటలు వినబడుతున్నాయి. ఇంత రాత్రి దాకా ఈ జంట ఏం చేస్తున్నట్టూ! ఆసక్తి అల్లరి పెట్టింది. అనుకోకుండా కాళ్లు అటువైపు కదిలాయి. కిటికీ పక్కన నుంచున్నాడు. ట్యూబులైటు వెలుతురు అంతా చూపిస్తూంది.

“థాంక్యూ మిస్టర్ చలపతి! మేమడిగిన డాక్యుమెంట్లు మ్యాపులు చాలా అందించారు.” రాబర్ట్ రంగు కాగితాలు తిరగేస్తున్నాడు. “దీంతో మీ కంట్రీ సీక్రెట్స్ మాకెన్నో తెలిసాయి. వీ ఆర్ వెరీ గ్రేట్ ఫుల్ టూ యూ. కానీ.. ఇంత ఇంపార్టెంట్ డాక్యుమెంట్ల కాపీలు ఎలా సంపాదించ గలిగారు?”

“మనసుంటే మార్గాలెన్నో సార్! ఇవేమిటీ, ఇంకే డాక్యుమెంట్ల కాపీలైనా సంపాదించగలను. కానీ....” చలపతి ఆశగా చూచాడు.

“నోనో... ఆ కానీ గీనీలోద్దు.” రోజీ గాజుకళ్లు పూవుమీది తేనెటీగల్లా కదిలాయి “ఇదిగో ఇదుంచుకోండి. ఇండియన్ కరెన్సీలో ఇరవై లక్షలు...” బ్రీఫ్ కేస్ అందించింది.

“ఈ పనుల కోసమే మేము తెలుగు నేర్చుకుని భార్యభర్తలుగా నటిస్తున్నామని మీకు తెలుసుగదా!” రాబర్ట్ మందహాసం. “మరికొన్ని ముఖ్యమైన డాక్యుమెంట్లు...” అడిగాడు.

“సరే... కానీ... కా... నీ...”

“మీకేం కావాలో మొహమాటపడకుండా చెప్పండి.”

“స్విస్ బ్యాంక్ లో నాకో కాతా....”

“ఓస్... అదెంత పనీ. దానికి సంబంధించిన పేపర్స్ తెచ్చాను వీటి మీద మీరు సంతకం పెట్టిస్తే ఈసారి ఇచ్చే రెమ్మునరేషన్ స్విస్ ఎకౌంట్ లోనే జమైపోతుంది..” మరో బ్రీఫ్ కేస్ లోంచి కాయితాలు తీసి వాటిమీద సంతకాలు తీసుకున్నాడు రాబర్ట్.

“హమ్మయ్యా! నా ఆశ నెరవేరబోతుంది.” తృప్తిగా నిట్టూర్చాడు చలపతి.

“మేమడిగిన డాక్యుమెంట్లు ఇట్లా ఇస్తూఉంటే మీ స్విస్ బాంక్ బ్యాలెన్సు బోలెడంత పెరుగుతుంది సుమా!” చలపతి చెంప మీద చిటికేసింది రోజీ.

ముగ్గురూ నవ్వేశారు. చీర్స్ అంటూ విస్కీగ్లాసు లందుకున్నారు. ఈ విస్కీ ఎర్రగా... భారతమాత నరాలు కోసి పిండిన రక్తంలా నవనవలాడ్తూంది.

విస్కీ చప్పరిస్తున్నారు. రోజీ నాజుగా లేచింది. ట్యూబ్ లైటు ఆర్పేసి పచ్చని లైటు వేసింది. పచ్చని వెలుతురులో ఎర్రని విస్కీ... కాషాయ కాంతిపుంజం... సనాతన ధర్మానికి ప్రతీక. ధర్మాన్ని చప్పరిస్తున్నారు. ధైర్యంగా మింగేస్తున్నారు.

“అద్దరేగానీ మీ కొత్త చీఫ్ విజిలెన్స్ మిస్టర్ జగదీశ్ వెరీ సిన్సియరనీ, పులిలాంటి వాడనీ విన్నాం. ఆయన్నెలా సరెండర్ చేసుకుంటారు?” చలపతి భుజమ్మీద చెయ్యేసి పక్కన కూర్చుంది రోజీ.

“శతకోటి పాపాలకు అనంతకోటి ఉపాయాలు.. చాకచక్యంతో పులిని పిల్లిగా మార్చడం నా హాబీ!” గర్వంగా నవ్వేశాడు. “ఒక్క దెబ్బకు రెండు పిట్టలు పడగొట్టడం నా హాబిట్.”

“అంటే...” రోజీ కళ్లలో రంగుల మత్తు.

“జగదీశ్ కు సాహిత్యం పిచ్చి ఉంది. దాన్నే ఆసరాగా తీసుకున్నాను. నా మేనల్లుడు రాసిన పుస్తకాన్ని మూన్నాల్గు రోజుల్లో ప్రింటు చేయించాడు. జగదీశ్ చేతుల మీదుగా ఆవిష్కరింపజేసి కళ్లు జిగేలుమనే మెమెంట్ తో సన్మానించాను. పూబోణికి లొంగని వారుండొచ్చుగాని పూలదండకు లొంగనివారుంటారా? ఇదే విధంగా మరో ఆకేషన్ అరేంజ్ చేసి అతన్ని లోబరుచుకుంటాను. విశ్వాసపాత్రుడినై చెవుల పిల్లిలా మార్చేస్తాను.”

“వెరీ వెరీ ఇంటలిజెంట్. మీరసలు మాలా ఇంటలిజెంట్ డిపార్ట్ మెంట్ లో పంజెయ్యాలైన వారు.” రాబర్ట్ నవ్వు గజిబిజిగా ఉంది. “మీరో సూపర్ మాన్ అని మాకు దెల్పు. రిటైరయ్యేలోగా మేమడిగినవన్నీ ఇస్తూ శేషజీవితం హాయిగా గడపండి.” భుజాలెగరేశాడు.

అబ్బో! పోలిక ఎలాగున్నా, భాషాజ్ఞానం బ్రహ్మాండంగా ఉందే!

“అదే ప్రయత్నంలో ఉన్నాను. పుస్తకాన్ని ఢిల్లీలో ఆవిష్కరించినా మేనల్లుణ్ణి వెలుగులోకి తెచ్చాను. వాడినిప్పటికే ఇంజనీర్ గా తయారుచేసి నాకూతురుకు తగిన భర్తగా మలిచాను. ఇహ వానికుద్యోగం రావడమే ఆలస్యం. నాకూతురుతో పెళ్లైపోతుంది. ఇహనాకెలాంటి దిగులూ లేదు. మీ లాంటి ఫ్రెండ్స్ నాకు మరికొన్ని దేశాల్లో ఉన్నారు. కోఆపరేషన్ తో నామనవలు మునిమనవల దాకా తరిగి పోని ఆస్తి సంపాదిస్తా...!” కడుపారా నవ్వేశాడు. ఆ నవ్వులో, కళ్లలో క్రౌర్యం ఛాయలున్నాయి.

“ఓ..కే... చలపతీ!” రోజీ పెదాలందించబోయింది. “ఇకచాలు” అంటూ దిగ్గున లేచాడు చలపతి. “మనం ఎక్కువగా తాగితే చిక్కుల్లో పడతాం.”

కృష్ణప్రసాద్ బుర్ర భూగోళంలా తిరిగింది. పదంతస్తుల మేడమీంచి పాతాళంలోకి జారి పడుతున్నట్టుంది.

అన్యాయం, అక్రమం, అమానుషం... గుండె ఘోషించింది. అంగలేస్తూ అరక్షణంలో గదిలోకొచ్చాడు.

తండ్రి లాంటి మావయ్య తలలు నరికే మేకవన్నె పులా! అతని తలలో జేజమ్మ ఇలా పంజేస్తుందా! దేశాన్ని రక్షించాల్సిన వారే ఇలా భక్తిస్తూంటే దేశం గతేమైపోతుంది? ఆరేళ్లలో అపారమైన ఆస్తుల సంపాదన రహస్యమిదన్నమాట. ఈ రహస్యాల ఆధారంగానే ఆ దేశం ఈ దేశాన్నాక్రమిస్తే ఈయన ఆస్తులనెవడు రక్షిస్తాడు?... ఒళ్లంతా కంపరమెత్తింది.

మహాసముద్రం లోతు తెలుసుకోవచ్చుగాని మనిషి లోతు తెలుసుకోలేమన్నారందుకే. దిక్కులేని పక్షులమైన మమ్మల్ని కాపాడుతున్న మావయ్య, దేవకన్యలాంటి తన కూతుర్ని నాకు కట్టబెడుతున్న మావయ్య....అయ్యో భగవాన్! ఇది తగదని నేను చెబితే వింటాడనే నమ్మకం లేదు... ధనపిశాచి విననివ్వదు. ఆ మత్తు స్వ, పర బేధాలను పాటించదు. ఎత్తువేసి నాప్రాణాలు తీయొచ్చు కాని... ప్రాణం కన్న దేశం మిన్న. కర్తవ్యాన్ని మరిస్తే భావికాలం కాలసర్పమై కాటేస్తుంది.

జేబులున్న జగదీశ్ విజిటింగ్ కార్డు చేతిలోకొచ్చింది. ఫోన్ నెంబర్లు చకచకా తిరిగినై. ధారలై కళ్ల ద్వారా వెలువడుతున్న హృదయవేదనను చేతిగుడ్డతో అద్దుకుంటూ అంతా చెప్పేశాడు.

అరగంటలో జగదీశ్ బృందం మెరుపుదాడి. సోదా జరిగింది. చలపతి, విదేశీ జంట, రహస్య పత్రాలతో రెడ్ హాండెడ్ గా పట్టుబడ్డారు. తెల్లవారకముందే చలపతి తెలివి తెల్లారిపోయింది.

సాహితీ సమితి (రంగారెడ్డి జిల్లా వారు 1998లో) నిర్వహించిన రాష్ట్రస్థాయి కథల పోటీల్లో బహుమతి పొందిన కథ.

